

# НАРОДНАЯ СПРАВА

Выходзіць два разы ў тыдзень.

<p>Адрэс Рэдакцыі і Адміністрацыі: Вільня, Віленская вул. 12—6. (Wileńska 12, m. 6). Рэдакцыя адчынена ад 12 да 2 гадз. штодня, апрача сьвяточных дзён. Адміністр. ад 9 да 3.</p>	<p>Падпіска на адзін месяц з дастаўкай да хаты 1 эл.50 гр. Для заграўніцы ўдвай даражэй. Перамена адрэса 30 гр. Няпрынятыя ў друк рукапісы назад не вяртаюцца. Аплата надрукованага залежыць ад Рэдакцыі.</p>	<p>Цана абвестак: перад тэкстам 25 грош., сярод тэксту 20 грошы і на 4 стр. 15 гр. за радок пэтыту ў 1 шпальту.</p>
---	---	---

№ 29

Вільня, Чацьвер, 28-га кастрычніка 1926 г.

Год I.

Па загаду камісара ўраду на м. Вільню з 27 кастрычніка сканфіскаваны № 28 „Народнае Справы“ за перадавіцу „Першыя Вынікі“.

## Зьвяга ня спыняецца.

Мы ўжо выясьнялі справу забойства шпіка Івашкевіча былым сябрам „Грамады“ Юдзэнкам, скатаваным перад тым нялюдка ў паліцэйскай катойні. Ня гледзячы на гэта, кожны дзень буржуазная прэса падае ўсё новыя „факты“ такога-ж роду. Так „Słowo“ і „Dziennik Wil.“ надовячы падалі вестку з Маладэчанскага павету—сьвядома ілжывую, быццам нейкага Казіміра Сэрафімовіча з вёскі Глінянікі, Гарадоцкае гміны, тамтэйшыя грамадзісты прымушалі запісацца ў гурток, а як той адмовіўся, дык спалілі ягоную пуню з дабром. У сувязі з гэтым паліцыя быццам арыштавала сэкрэтара гуртка, Янку Дразда, які „не пасьпеў уцячы“. — Вось-жа ўсё гэта ад першага да апошняга слова—брахня: Сэрафімовіч—паляк, уласьнік трох валок зямлі, яўны і выразны вораг усяго беларускага ды працоўнага, і толькі фантазія панскіх наймітаў з „Słowa“ і „Dzien. Wil.“ магла жадаць уваходу такога чалавека ў гурток! Пажар у яго пуні ўзьняўся ад таго, што сын Сэрафімовіча, вярнуўшыся п'яны з кірмаша, зацярушыў усярадзіне агонь. Дразда, як грамадзіста, паліцыя, праўда, памыкалася прычапіць да гэтае справы, але ўраз-жа выпусціла, сьцьвядзіў-

шы яго „alibi“ (знача, ён там ня мог быць у момэнт выбуху пажару). Што-ж да „непасьпеньня ўцячы“, дык ён, як нявінны, і ня думаў уцякаць, ды і пасля звальненьня не ўцякае!

Мы падробна асьвятлілі гэты „факт“, каб даць меру ўсіх гэтых прэсавых закідаў, якія што-дня робяцца „Грамадзе“. Тут, гаворыцца і аб „раздачы аружжа“ гуртком, толькі нейк нідзе ня зьлюленага... Тут і „баечныя“ сумы большавіцкіх грошаў, якія нейкім таёмным чынам здалей бачыць і палічыць сам рэдактар „Słowa“! Тут і „стратэгічнае размяшчэньне“ гурткоў—на выпадак вайны... Тут, урэшце, і „падгатоўка паўстаньня“, якое „Dzien. Wil.“ вызначае на дзень 1-га мая 1927 году,—дзень сусьветнага Сьвята Працы!

Ведама, калі-б існаваў хоць нейкі цень праўды ў-ва усім гэтым, дык ня было-б патрэбы паном Обстам, Цатам і Борам так „працаваць“, выдумляючы розныя „факты“ кшталтам пададзеных. Але „факты“ гэныя такога роду, што ніякі суд ня можа пабудаваць на іх хоць болей меней праўдападобнага абвіненьня.

Падаючы да агульнага ведама агідныя мэтады польскае буржуазнае прэсы ў барацьбе з арганізаваным беларускім рухам, мы йшчэ раз заклікаем беларускіх сялян не паддавацца страху, а на ўсю гэную зьвягу адказаць далейшай працай над арганізацыяй сваіх сіл. Сіла арганізаванае масы—налепшая гарантыя нашых правоў і нашае волі.

## Крывадушнасьць пэпэсаў.

На сходзе Галоўнай Рады П. П. С. (Польскай Партыі Сацыялістаў) прынята палітычная рэзалюцыя, у якой партыя востра крытыкуе ўрад...—можа хто падумае: сучаснага прэм'ера Пілсудскага?! — Не, барані, Божа: ўрад Бартля, якога ўжо няма. Запраўды-ж—„палітычная“ рэзалюцыя!.. Ня кажэ толькі рэзалюцыя аб тым, што ўсе нястачы ўраду Бартля—ў дзесяць разоў павялічаны ўрадам марш Пілсудскага...

„Урад Бартля, — адважна б'е па нябошчыку рэзалюцыя пэпэсаў—страшэнна распусьціў капіталістычную рэакцыю і клерыкальны лагер у Польшчы... А ўрад „правадыра ППС“ Пілсудскага — ці-ж ён зьменшыў колькасьць абшарніцка-рэакцыйных міністраў і ўплывы капіталізму ў Польшчы?!

„Урад Бартля не распусьціў Сойму і тым — наадварот—дапусьціў страшэнную фашыстаўскую прапаганду ў краі і аслабленьне дэмакратыі! — лаюць сьмелія пэпэсы нябошчыка Бартля... А ўрад Пілсудскага, паночкі, — дык, відаць, адразу направиў усе гэтыя „палітычныя абмылкі“ Бартля?..

„Добрай працай ураду“ рэзалюцыя прызнае—чыстку войска, фінансаў, асьветы і адміністрацыі ад рэакцыйных процідэяржаўных элементаў“, — чаго пэпэсы „спадзяюцца і надалей“ ад ураду Пілсудскага... Але-ж Пілсудскі ўвёў у склад ураду такіх яркіх прадстаўнікоў рэакцыі, як — Мэйштовіч і Незабытоўскі...

Галоўнае пытаньне, дзеля якога, здаецца, сабралася ўся Рада (ўваход у склад ураду—побач з трыма абшарнікамі!—„таварыша“ Морачэўскага)—Рада вырашыла таксама — „палітычна“: „Морачэўскі ня вяжа партыі, а партыя не адказывае за Морачэўскага“...—Вось яна „партыйная карнасьць“ слаўнай ППС...

Да ўраду Пілсудскага ППС будзе адносіцца „рэчова“, да міністраў яго—манархістаў-абшарнікаў—таксама...

Далей ідзе—рад дамаганьняў ППС ад новага ўраду. Пералічаць іх няварта.—Найлепш увесь іх фальш характэрызуецца тым, што, напрыклад, — „выкананьня зямельнай рэформы“ ППС „трэбуе“ ад ураду, зложанага з 3—4 вялікіх абшарнікаў ды з рэшткі—малых... А „амністны для палітычных вязьняў“ ППС ізноў-жа „трэбуе“—ад самага п. міністра справядлівасьці—Мэйштовіча!

У канцы—ясна-ж—не абыйшлося бяз „квэтак заграўнічна-палітычнага розуму“ пэпэсаўскіх „дыпляматаў“—Жэнэўскага Пратаколу, „Лёкарна“ і т. п...

Гумарыстычна і характэрна для „адналітасьці“ партыі, што Рада добра „ўсыпала“ паном рэдактаром „Роботніка“ за дасьціпную карыкатуру, зьмешчаную ў газэце, прызнаўшы яе — „не на месцы“ („неўласьцівай“). Карыкатура ў першай часьці прадстаўляе Яэпа Пілсудскага з даўных часоў, як правадыра пэпэсаўскіх баёвак, кансьпіратыўнага (тайнага) друкара і разношчыка забароненай уладай „антыцаньствовай бібулы“ („камуністычнай“ з пункту гледжаньня тадышняга ўраду!); другая частка карыкатуры — гэта маршал і прэм'ер Пілсудскі ў магнацкай старапольскай вопратцы, а па баках — так-жа адзетыя і абыймаючы яго два манархісты-абшарнікі, якіх ён паклікаў, як сваіх „асабістых прыяцеляў“, да свайго ўраду (Мэйштовіч, Незабытоўскі)... Запраўды-ж, гэткае карыкатура — „неўласьцівая“ з пункту гледжаньня... шчырага „польскага сацыялізму“, асабліва, калі адзін з прадстаўнікоў апошняга нявідочна нарысаваны—на гэтай карыкатуры, — схаваны ў кішані аднаго з трох абнятых магнатаў...

## У Польшчы.

Марш. Пілсудскі ў гасьцях у Радзівілла.

У мінулую нядзелю марш. Пілсудскі гасьціў у Нясвіжы—рэзыдэнцыі князёў Радзівіллаў. Разам з ім паехалі ў госьці да польскіх магнатаў і міністры-манархісты — Мэйштовіч з Незабытоўскі, ды прадстаўнік правіцы ў урадзе — мін. Ро-моцкі. Ведама, туды ж зьявіліся ўсе выдатнейшыя манархісты, прыдаючы гэтай візыце вялікую палітычную вагу.

Афіцыйнай мэтай прыезду галавы Польскага ўраду ў Нясвіж было жаданьне асабіста ўзлажыць ордэр на труну кн. Станіслава Радзівіла, б. ад'ютанта марш. Пілсудскага, забітага ў 1920 годзе.

## Перамога сялянска-работніцкае ідэалёгіі.

Пад той час, як розныя служкі буржуазіі стараюцца разьбіць створаны „Грамадой“ адзіны фронт сялян і работнікаў у Заходняй Беларусі,—братні нам украінскі народ, які жыве пад Польшчай у аднолькавых з намі варунках, узышоў на пракладзены намі шлях аднасьці працоўных вёскі і места. Дзьве найважнейшыя ў Заходняй Украіне сацыялістычныя партыі: Украінскі Сялянскі Саюз і работніцкая „Народная Воля“—злучыліся ў-вадно і стварылі адну супольную арганізацыю сялян і работнікаў пад назовам: „Украінскае Сялянска-Работніцкае Сацыялістычнае Аб'яднаньне“ (скарочана—„Сел.-Роб.“).

Гэтак узмацняюцца рады актыўных барацьбітаў за правы і волю украінскага народу. Гэтак жыцьцё красамоўна пацьвяржае правільнасьць таго шляху, па якім ідзе сучасны беларускі адраджэньскі рух.

Дык шчыра вітаем украінскіх „сель-робаў“ і жадаем ім удачы ў іх далейшай працы й змаганьні, бачучы ў аднасьці працоўных залог іх перамогі.

## А дозва.

Масавы рост Беларускае Сялянска Работніцкае арганізацыі ўзварушыў буржуазію, якая, бяз розніцы кірункаў, у сваёй прэсе павяла энэргічную атаку на Грамаду, заклікаючы Урад да нарушэньня Канстытуцыі і разгрому нашае легальнае партыі. Усялякага роду вывадоўцы і правакатары кружацца каля арганізацыі Грамады на мыйсох, стараючыся пралезьці ў партыю, сывакаваць яе і вызваць на якія-сь нязгодныя з тактыкай партыі выступленьні. Наш адказ на гэта: арганізацыя, аб'яднаньне, дысцыпліна. Толькі самкнуўшы пэсна свае рады і моцныя сваёй вытрыманасьцю мы адаб'ём кожную атаку варожых нам сіл. Толькі ў цеснай сувязі між паасобнымі Гурткамі і Гурткоў са сваім Павятовым Камітэтам—сіла і карысьць у працы. Ніякіх сэпаратыных шагоў! Усіх правакатараў і вывадоўцаў гваць ад сябе як найдалей; асабліва зьвяртаем на гэта ўвагу прыгранічных Гурткоў. Перамагае заўсёды той, хто мае сталёвыя нэрвы, вытрыманасьць і ўмее захоўваць халодную кроў. Нам у сучасны момэнт трэба мець як можна больш спакою і сілы, каб адкінуць усе бяглуздыя напады на Грамаду з боку нашых ворагаў.

Вялейскі Павятовы Камітэт  
Белар. Сял.-Раб. Грамады.

20. X. 1926 г.

Ніколі не зьніштажай сваёй беларускай газэты! Прачытайшы, давай суседу, ці знаёмаму, каб і ён пазнаў праўду аб жыцьці свайго народу і даведаўся, што робіцца на сьвеце!

## Дзень скліканьня Сойму.

На канфэрэнцыі прэм. Пілсудскага з старшынёй Сойму Ратаем было пастаноўлена, што 29 будзе выданы дэкрэт прэзыдэнта, аб скліканьні Сойму на 30 кастрычніка, калі і распачнецца бюджэтная праца Сойму.

## 1.400 інтэрпэляцыяў без адказу.

У прэзыдэнтуме рады міністраў сабралася каля 1.400 дэпутатскіх інтэрпэляцыяў, якія не атрымалі ніякага адказу. Большая частка інтэрпэляцыяў пададзена ў прэзыдэнтум рады міністраў дэпутатамі нацыянальных меншасьцяў.

## Нота польскага ўраду—Радам.

23/X (ці назаўтрае пасля паседжаньня Рады Паслоў у гэтай справе...) польскі ўрад выслаў



крас свайго пасла ў Маскве Чырвоны ноту — у справе Трактату між Літвой і ССРР. У ноце польскі ўрад паўтарае свае даўнейшае тлумачэнне Рызскага Трактату, у якім урад ССРР заявіў сваю „незаінтэрасаванасць у лёсе зямель па-за польска-расейскай граніцай, прызначанай гэтым Трактатам, пакінуўшы вырашэнне яго — выключна Польшчы ў паразуменні з Літвой“. Што датычыць Літвы, дык для яе абавязкава пастава Рады Паслоў з 15 сакавіка 1923 г. Гэтым чынам быццам ужо паразуменне між Польшчай і Літвой, аб якім кажа Рызскі Трактат, дасягнута...

Але-ж вось уся бяда ў тым, што Літва, ня кажучы ўжо аб ССРР, не прызнае паставы Рады Паслоў! А ССРР дык не прызнае нават і самае Рады Паслоў, ані Лігі Народаў! Дык урад ССРР і кажа, што дагэтуль паразумення між Літвой і Польшчай няма, а з свайго боку ён — падтрымлівае пункт гледжання Літвы, аб чым мае-ж права паразумецца сабе з Літвой...

### Польска-радавыя перагаворы ў справе гаранцыйнага трактату.

Газеты паведамілі, быццам у панядзелак у Варшаве мелі распачацца перагаворы між Польшчай і Радамі — ў справе заключэння трактату аб узаемным ненападанні.

### На першым мейсцы — Польшча.

Нейкі дырэктар банку ў Кракаве падлічыў, сколькі якое гаспадарства выдае на армію. Дык вось, у працэнтах — адносна да ўсей сумы бюджэтаў — Аўстрыя выдае на армію толькі 8,3 проц., Румынія — 13,6 проц., Англія — 14,5, Данія — 15,6 проц., Гішпанія — 17,9 проц., Чэха-Славакія — 21,3 проц., Францыя — 25,4 проц., Японія — 29,3 проц., Латвія — 33,1 проц., Польшча — 36,2 проц. Пры гэтым статыстыка дадае, што ўсе пералічаныя краі — значна багацейшыя за Польшчу. Дык ясна, якім руйнуемым зьяўляецца для Польшчы яе ваенны бюджэт...

### Праект мілітарызацыі паліцыі ў Польшчы.

„Дзен. Віл.“ падае вестку, быццам урад Пільсудскага маніцца мілітарызаваць (перавясці на ваенны лад) усю паліцыю ў Польшчы.

### Украінская прэса аб забітым куратары.

„Роботнік“ змяшчае заяву, якую зрабіла яго карэспандэнтка цэнтральная ўлада ўкраінскай умяркаванай нацыянальна-палітычнай арганізацыі, так зван. „ундо“ (орган яе — „Діло“) — з прычыны забойства львоўскага куратара Собінскага:

„Асоба Собінскага не карысталася сымпатыяй сярод украінскага грамадзянства. Але-ж таксама аднасілася да яго і значная частка польскага грамадзянства. П. Собінскі быў найбліжэйшым прыяцелем і бязумоўным выкаваўцам волі ведамага эндэцкага пасла Прушынскага (вельмі падобнага да „нашага“ п. Зьвежынскага! — Рэд.), старшні арганізацыі польскіх нацыяналістаў у Львове. Пад націскам гэтага дарадцы куратар Собінскі зачыніў у сваёй акрузе ў 1925—1926 г. каля 2000 украінскіх школ, гвалдзячы нячужаным спосабам волю ўкраінскага насялення, якая стыхійна выявілася ў так званым „школьным плембіцыце“. Забіты куратар быў наагул яркім выразцелем рэакцыйнай школьнай палітыкі „польскага ўраду“.

## Заграніцай.

### Рада Паслоў — аб літоўска-расейскім Трактаце.

Рада Паслоў сабралася на паседжаньне 22/X, каб заявіць яшчэ раз, што „Літоўска-Радавы Трактат ня можа ня ў чым парушыць паставы Рады Паслоў з 15-га сакавіка 1923 г. — у справе польска-літоўскай граніцы“. Пастава Рады Паслоў пададзена да ведама польскага і літоўскага ўрадаў.

### Пуанкарэ проці палітыкі Брыяна.

Палітыка паразумення з Нямецчынай, якую так рашуча распачаў Брыян, спалохала выдатнейшых павадыроў французскіх нацыяналістаў — з самім Пуанкарэ на чале. Сьпяраша „камісар у Сірні“ Жувэнэль, пасля рад французскіх генералаў з Фошам на чале заявілі аб небяспецы для Францыі ад праектаваных Брыянам уступак Нямецчыне, як — зняццё акупацыі Рэйну і г. д. На Пуанкарэ зроблены быў рашучы націск, у выніку якога ён пачаў псаваць усю працу французскай дыпламатыі. Тады і Нямецчына пачала „біць адбой“.

Апошняя нота Рады Паслоў у справе далейшага ваеннага кантролю над Нямецчынай аканчальна абурыва публічную апінію Нямецчыны, якая хоча ўжо дык чуе сябе даволі сільнай, каб звольніцца ад усялякай апекі з боку разваліўшайся Антанты ці Францыі, якая сама просіць Нямецчыну ратаваць яе ад гаспадарчай катастрофы. Дык, відаць, да запраўднага паразумення яшчэ далёка. Французскі ўрад, як пішуць французскія газеты, хоча перадусім вырваць ад Нямецкага адмову нават — ад думкі аб злучэнні з Аўстрыяй. Але штосьці немцы на гэта ня йдуць.

### Да вынікаў забастоўкі вуглякопаў.

Павадыр англійскіх праф. сьвязаў Пуг заявіў, што Англія ў верасні купіла вугальля 4 мільёны тонаў — усяго на 73,4 мільёнаў фунтаў. Як ведама, да

забастоўкі Англія ня толькі ня купляла вугальля ў другіх краях, а сваім уласным вугальлем здавалівала чужо-што не палову Эўропы.

### Далейшае наступленне народных арміяў у Кітаі.

Пагодле апошніх вестак, кантонскія арміі ўсё бліжэй пасоўваюцца на Шанхай, у якім ужо пачалася страшэнная паніка. Манчжурскі дыктатар Чанг-Тго-Лін ня можа пайсці ратаваць Шанхай, як раней маніўся, бо яго трымае на поўначы павадыр паўночнай народнай арміі ген. Фэнг, які — з дапамогай Масквы — адбудаваў свае разбітыя нядаўна сілы. Апошнія весткі праз Лёндан кажучь, што ген. Фэнг распачаў ужо новае наступленне проці Чанг-Тсо-Ліна, якое мае мэтай заняць ізноў Пекін.

### Маніфэст ген. Фэнга.

Узяўшы ў свае рукі ізноў камандаванне паўночнай народнай арміяй і пачаўшы наступленне на Пекін, ген. Фэнг выпускае маніфэст да ўсіх кітайцаў, у якім заяўляе, што мэтай яго барацьбы зьяўляецца знішчэнне замежнага панявольнення Кітаю і стварэнне з краю — вольнай магутнай нацыянальнай дзяржавы.

### Амерыканская эскадра ў Шанхаі.

У Шанхайскія воды прышлэ амерыканская эскадра ў 15 ваенных караблёў, з якіх 12 вялікіх браняносацаў.

## З жыцця „Грамады“.

### Палітычныя забойствы?

× Цэнтральны Сэкрэтарыят атрымаў тэлеграму, што ўноч з 18 на 19 забіты Павал Іголна, былы сэкрэтар Тымчасовага Пінскага Паятовага Камітэту. Прычыны забойства ня выясьнены.

× Атрыманы ліст з весткай аб забойстве старшыні Бармутаўскага Гуртна (ў Пружаншчыне) Сямёна Сярыны. Пычына забойства ня ведамыя.

### Рэпрэсіі.

× Цэнтральны Сэкрэтарыят Грамады паведаляў ужо тры разы Старасту Пшэцішэўскага аб маючым адбыцца Паятовым Зьездзе ў Слоніме. На ўсе тры разы Стараста прысылае забарону, і такім чынам Зьезд у Слоніме, вызначаны на 24./X., адбыцца ня мог.

Прысланую ў Сэкрэтарыят забарону за № 31986 атрымалі толькі 23./X. і паведаміць усіх Гурткоў, што Зьезд забаронены, не маглі.

На Слонімскага Старасту паслана апеляцыя ў Наваградзкае Ваяводства.

× Такі самы выпадак быў і са Зьездам Паятовым у Ваўкавыску, які павінен быў адбыцца 17./X. На гэты Зьезд Стараста даваў дазвол, толькі з тым, што ён дазваляе на 10./X. Сэкрэтарыят атрымаў адказ толькі 11./X., а на просьбу Сэкрэтарыяту перанесці Зьезд з 10./X. на 17./X. Стараста не згадзіўся з прычыны таго, што нібы Грамада не знайшла адпаведнага будынку пад Зьезд.

Няняты паслом Валожынскім будынак Цырку на Зьезд у Ваўкавыску зумушылі быў пераняты Старостам пад Л.О.П.П., і толькі дзеля таго, каб перашкодзіць Зьезду Грамады.

На Старасту Ваўкавыскага таксама паслана скарга да Ваяводы ў Беластоку.

× На паведамленне Наваградскаму Старасце аб маючым адбыцца Паятовым Зьездзе Грамады ў Наваградку 17./X, Стараста прыслаў Сэкрэтарыяту адказ за № 30501, у якім зазначана, што Зьезд Грамады ў Наваградку на 17./X забаронены.

На Старасту Наваградскага паслана скарга да Наваградскага Ваяводы.

### Ад Цэнтральнага Сэкрэтарыяту Беларускае Сялянска-Работніцкае Грамады.

Заўважана, што некаторыя сябры і гурткі Грамады ня зусім добра зразумелі тыя законы, якімі трэба кіравацца ў сваёй працы, асабліва пры скліканні агульных сходаў сяброў. Трэба добра памятаць, што на нашых землях абавязваючым законам у гэтай справе ёсць Распараджэнне Генар. Камісара Усходніх Зямель, якое надрукована было ў нашай інструкцыі.

На падставе арт. 7 і 3 гэтага распараджэння заўсёды трэба паведамляць уладу аб маючым адбыцца сходзе сяброў з такім выраханьнем, каб Стараста, якому перасылаецца паведамленне, мог атрымаць яго прынамсі за 3 дні да сходу. Без такога Паведамлення сход уладаю будзе лічыцца незаконным, і арганізатары яго могуць панесці кару ў адміністрацыйным парадку. Згодна з вышэй паказаным законам таксама вымагаецца, каб была вызначана мэта сходу (прыкладам — разгляд спраў арганізацыйных), а так-жа праграма яго, — гэта значыць, трэба паказаць у паведамленні парадак дзенны.

Цэнтральны Сэкрэтарыят разаслаў формы паведамленняў, якія трэба пасылаць старастам.

Пры належным выкананні ўсіх гэтых фармальнасцяў улада ня мае права забараняць сходаў сяброў, калі яна хоча лічыцца з тымі законам, якія цяпер існуюць.

Мы самі мусім стаяць у сваёй партыйнай працы на грунце законнасці і таксама мусім вымагаць, каб адміністрацыйная ўлада наўчылася шанавань нашых правы, якія забяспечаны Канстытуцыяй.

Тое, што ім не падабаецца наша арганізацыя —

## „Маніфэст капіталістаў“.

Найвялікшыя капіталісты Эўропы і Амэрыкі выдалі „маніфэст“, у якім кажучь, што дзеля ратавання банкрутуючага капіталістычнага ладу трэба скасаваць усе мытныя граніцы і мыты за тавары, якія спыняюць свабодны рух тавараў. Маніфэст гэты выразна скіраваны проці малых — пераважна новаўтвораных дзяржаваў, якіх вялікія дзяржавы хочучь загнаць у гаспадарчую кабалу.

З увагі на вялізарнае значэнне гэтага „маніфэсту“, падамо змест яго і выясьненне значэння яго ў наступным нумары.

### „Манголія — за Карахана“.

Англійскія газеты ня могуць супакоіцца, гледзячы на радавую палітыку ў Кітаі. Радавы ўрад быццам уступіў супольнаму націску „пекінскага ўраду“ і схаванага за яго палітыку блёку імперыялістаў, — адкікаўшы свайго пасла ў Пекіне — Карахана. Але, пішуць газеты, — тое, што Рады робяць у Манголіі, можа яшчэ горш для англійскай улады ў Азіі, чым уся проціанглійская вайна ў Кітаі. У выніку лоўкай палітыкі Радаў у Манголіі, цэлы рад мангольскіх валадароў высказаўся за далучэнне Манголіі да Радавага Саюзу. Дык, раскладаючы адзінства Кітаю, англійская палітыка толькі робіць праўна магчымым гэтае злучэнне, якое талкоўвае граніцы ССРР бліжэй да англійскіх валадзеньняў у Азіі.

гэта рэч іншая, але мы свайго мусім дабываць і бязупынна вясці сваю працу. Аб кожным незаконным кроку з боку ўлады адносна нашае арганізацыі сябры Грамады і Камітэты Гурткоў абязаны безадкладна паведамляць Цэнтральны Сэкрэтарыят, які будзе даваць ход гэтым справам у кірунку, прадугледжаным законам.

Вільня,  
22/X 1926 г.

### Падзяка.

Цэнтральны Сэкрэтарыят Грамады прыносіць шчырую падзяку Гурткам: вёскі Булы, ахвяраваўшаму на пагарэльцаў 2 зл. 55 гр., і Хожайскаму — за 9 зл. 50 гр. на тую ж мэту.

Грошы перасланы ў Празарокі.

### Адказы Цэнтральнага Сэкрэтарыяту на лісты.

Нурачыцкі гурток. З Вашай прапазіцыяй не згаджаемся, — партыйныя білеты выдае толькі Цэнтр. Сэкрэт. — Угрынскі гурток. Адозву Вашу выкарыстаем. Закладывайце гурток Т-ва Бел. Школы. — Шкодач. Паставы прыймаем да зацверджваючага ведама. Ваўкавыскі зьезд адкладаецца па прычынам, ад нас незалежным. Праатакол, найхутчэй, будзець зужыткаваны камэндантам для сваіх „прыродных патрэб“. — Сімя С. Заховывалісь. Вы правільна ў адносінах да паліцыі. — Міхнаўскі гурток. Зразумела, што будзем бараніць Вас. Як толькі хто з сяброў атрымае акт абвінавачвання, — перасылаеце да нас. — Слабодзіні гурток. Мелі Вы поўную радую, адмовіўшыся даць камэнданту іменны сьпісак сяброў. Да адказнасці за гэта не пацягнуць. — Наваградскі гурток. Заява Старасты ня маець праўных падставаў. Ці пасылалі Вы паведамленне па новаму ўзору? — Шабан. Кнігі можае выпісаць з кнігарні — Wilno, Ostrobramska 1, Bialoruska księgarnia. Друкі атрымаеце ў сваім Паятовым Камітэце. — Баранавічы. З грам. Цяўлоўскім ня маема нічога супольнага. Ёсць чуткі, што ён блізік да Павлюкевіча і, знача, вельмі далёкі ад нас. — Мікалай Марчун. За прысланае дзякуем, — можа і скарыстаем. Слухі аб фінансаванні нас Саюзам Радавых Рэспублік — байкі. Арганізацыя існуе на сяброўскай складкі. — Лаўскі Н. Мамонька — адзін з „лідэраў“, цяпер ужо няіснуючай беларускай вс-эраўскай партыі. Чалавек дужа скампрамітаваны, беспрынцыповы. З ім нямаема нічога супольнага; — радзім Вам зьвярнуць увагу на грамадзяніна, ездзіўшага для нарады з ім. — Юхновіч Іванстантын. Грамада стаіць на клясьвым грунце; сьцяг яе таму — чырвоны. — Новосёлнаўскі гурток. Дарма атрымліваць „Беларускае Слова“ зразумела варта, — можна вокны абклеіць і на прыродныя патрэбы ўжываць. — Сярэднясельскі гурток. Калі камэндант ня хоча прымаць паведамлення, дык пасылаеце яго заказным лістом непасрэдна старасце. Паштовую квітанцыю далучайце да адрэзка ад паведамлення і рабіце сход. — Зарэчанскі гурток. Вызваленскія білеты атрымалі. Вітаем новых сяброў. — Галенчыцкі гурток. Ува ўсіх 4-х выпадках ня бачым нічога неспадзяванага. Улада ў руках буржуазіі, і ёй вольна зьдэкавацца над працоўнымі масамі. Калі-б хто з сяброў атрымаў акты абвінавачвання, — перашліце іх да нас. — Селеўскі, Блізьянскі, Эсьнаўскі, Бульскі, Нашалаўскі, Вольнаўскі гурткі. Паставы прыймаем да зацверджваючага ведама. — Павал Данілевіч. Маючым партыйныя білеты дзеля ўвахода на сход карткі запросін непатрэбны. — Наваўнаўскі гурток. Грашовую складку плаціце за IV квартал. У старасты ня трэба прасіць дазволу, а толькі паведамляць яго.

## Не грамадзіст той, хто не падасьць дэкларацыі на беларускую школу!



## ХРОНИКА.

Арышт Сымона Мануліна, былога рэдактара „Беларускай Справы“. 21/X г. г. быў пакліканы на дапрос у м. Крынкі грам. Сымон Макулік, быўшы рэдактар „Беларускай Справы“, а цяпер давераная асоба Бел. Сялян.-Работ. Грамады, і пасля дапросу быў арыштаваны і адасланы ў Горадню ў вастрог. Арыштаваныне грам. Макуліка быццам лучыцца з канфіскацыяй рэдагаваных ім газэтаў. За звальненне да суду судовыя ўлады вымагаюць 12 тыс. зл. каўчы, што зусім непасильна арыштаванаму.

Гэтае непасильнае вымаганьне непасильнай каўчы выразае тлумачыць імкненне гэтай улады замкнуць у вастрог беларускую вясковую інтэлігенцыю, падобную грам. С. Макуліку.

У гэтай справе паслы з Белар. Сялян.-Работ. Грамады спешна зрабілі інтэрв'ю да судовай улады ў Горадню, каб звольніць грам. Макуліка і злажылі інтэрпеляцыю ў Сойме ў справе вымаганьня непасильнай каўчы.

Популярныя лекцыі. Таварыства Беларускае Школы ладзіць—пачынаючы ад гэтае нядзелі—цыкл популярных лекцыяў для шырокіх колаў грамадзянства — з вольным і бясплатным уваходам. Прачытаць лекцыі з розных галін беларусказнаўства і агульных прадметаў згадзіўся цэлы рад беларускіх культурных працаўнікоў. Першая лекцыя аб беларускай мове і яе месцы сярод дзюрых славянскіх моваў будзе прачытана адначасна ў двух мясцох грамадзянамі: Янкай Станкевічам і Ів. Савіцкім.

Таварыства праектуе ладзіць лекцыі акурата ў кожную нядзелю.

У Бел. Выдав. Т-ва. У суботу, 23 кастрычніка, адбыўся агульны сход сяброў Беларускага Выдавецкага Т-ва ў Вільні. З агульнае лічбы 29 сяброў на сход сабралася 18—больш, чым вымаганая статутам дзеля правамочнасьці лічбы (палова працяжваючых у Вільні сяброў). Сход адчыніў старшыня ўраду Т-ва грам. Луцкевіч. Старшынястваваў на сходзе сэнатар А. Уласаў, за сэкратара быў І. Дварчанін.

З справаздачы ўраду выяснілася, што грашовыя абароты Т-ва былі дужа малыя, аднак—дзякуючы пакладзеным паадзінокімі асобамі і ўстановамі коштам—за час справаздачы выданы друка 22 кніжкі, якія і павялічылі маемасьць Т-ва ў гавары. Паміж іншым, у дакладзе было адзначана, што Т-ва мела вялікую матэрыяльную страту з прычыны нясумленнасьці былага кнігара Т-ва Станіслава Станкевіча, які прысвоіў сабе незаконна памяшчэнне кнігарні Т-ва пры Завальнай вул. № 7. Урад, ратуючы маемасьць Т-ва з рук нясумленнага працаўніка, быў прмушаны наняць сабе новае памяшчэнне (Вострабрамская № 1) і перавезці туды ўсё тое, што ўдалося ўратаваць.

Агульны сход—пасля гарачае дыскусіі—даклад ўраду і рэвізія камісіі зацьвердзіў, высказаў падзяку тым сябром Т-ва, якія сваёй працай і энэргіяй памагілі ратаваць грамадзкае добро, а Станіслава Станкевіча—за ўчыненую Т-ву шкоду—згодна з § 10 статуту—тайным галасаваньнем аднагалосна выключыў з ліку сяброў Т-ва.

У канцы адбыліся выбары новага ўраду Т-ва і рэвізійнае камісіі. У склад новага ўраду увайшлі: А. Трэпка, А. Луцкевіч, Р. Астроўскі, І. Дварчанін і Грышкевіч.

Агульны Сход Беларускага Навуновага Т-ва. У той-жа дзень адбыўся і агульны сход сяброў Беларускага Навуновага Т-ва—пад старшыняствам Ул. Самойла пры сэкратару І. Савіцкім. Сход распачаўся справаздачай старшыні ўраду Т-ва А. Луцкевіча, які здаў справу з працы над паўнёньнем музэю Т-ва ім. Ів. Луцкевіча памяткамі старасьведчынны, дужа цэннымі для гісторыі Беларускае староце культуры, — а таксама зрабіў падрабны даклад аб грашовай гаспадарцы Т-ва. Ад імя рэвізійнае камісіі выступіў Р. Астроўскі, які, паміж іншым, падрабна выясніў справу пазыкі, зробленае з сум Т-ва Віл. Бел. Гімназіі. Зацьвердзіўшы справаздачу ўраду і рэв. камісіі, сход настанавіў даручыць ураду спagnaць з Гімназіі доўг часткамі—бяз ніякіх працянтаў.

Сход, згодна з зацьверджаным уладамі статутам, давыбраў двух сяброў ураду замест аднаго, выбыўшага па жэрабу, даўёўшы гэтак лічбу сяброў ураду да вымаганнае новым статутам лічбы шасьціх (замест ранейшых пяціх). Выбранымі аказаліся: Ул. Самойла і Ів. Савіцкі. За кандыдатаў выбраны: Дварчанін, Заморын, Паўловіч.

У склад рэвізійнае камісіі ўвайшлі: Пяткевіч, Астроўскі і Грышкевіч, як сябры, Уласаў і Янка Станкевіч—як кандытаты.

У справе спагону сяброўскіх складах сход даручыў ураду спagnaць да новага году па пяць злотых з кожнага сябра Т-ва.

3 выдавецнае нівы. Выйшла з друку ў новым выданьні школьная кніжка „Родны Край“ Гарэцкай—I частка,—выданьне Белар. Выдавецкага Т-ва.

Вулічны збор. 21-га кастрычніка 1925 году ў Глыбокім адбыўся вулічны збор на беларускае школьніцтва. Сабрана ўсяго 138 зл. 47 гр. і 25 кап. серабром, якія і запісаны на прыход Т-ва Бел. Школы. Усім, прыняўшым учасьце ў зборцы, а таксама і злажыўшым ахвяры на карысьць роднае школы, Глыбоцкая Акружная Управа высказвае шчырую падзяку.

Вялікае беларускае „дзякуй“ і тым, што адгукнуліся на прызыў і прымалі грошы на будоўлю гім-

## Школьныя справы.

Карыстаючы з Закону аб школьніцтве з 31.VII. 1924 г. і Распараджэньня Міністра Асьветы ў параўменьні з Міністрам Унутраных Спраў з 1.VII. 1925 г.,—на ўсёй Заходняй Беларусі сяляне ізноў прыступілі да складаньня дэкларацыяў з дамаганьнем роднай беларускай школы для сваіх дзетак. Так сама, як і ў мінулым годзе ў лютым і марцы месяцах, сяляне сотнямі ідуць у гміну, каб урадова сьцьвардзіць свой подпіс на дэкларацыях, бо гэтага вымагае Распараджэньне Міністра Асьветы.

Але тут ужо ў гміне пачынаюцца тыя самыя перашкоды, якія сотнямі паўтараліся ў леташнім годзе. Дзеля розных прычын воіты ў гмінах і бурмістры ў гарадзкіх магістратах адмаўляюцца сьведчыць подпісы.

На скаргі дэкларантаў і захады беларускіх дэпутатаў Сойму Міністар Унутраных Справаў 12 лютага 1925 г. выдаў загад, каб воіты сьцьвардзілі подпісы ды пры тым яшчэ і бясплатна. Пакуль гэты загад дайшоў да воітаў, многія сяляне не здалелі падаць ў тэрмін дэкларацыяў.

Сёлета адны воіты ўжо адмаўляюцца тым, што няма яшчэ загаду ад Старасты, другія—што ім Стараста забараніў завяраць подпісы, трэція—што яны не прызнаюць беларускае школы, чацьвертыя вымаюць мэтрыкі на дзетай і г. д. і г. д.

Дзсяткі скаргаў сыплюцца ў Галоўную Управу Т-ва Беларускае Школы ў Вільні на воітаў, што ня сьведчаць подпісаў.

Галоўная Управа аб гэтым падала да ведама Міністра Унутраных Спраў і просіць, каб хутчэй быў выданы сталы загад воітам сьцьварджаць под-

назі ў Глыбокім: Пінскаму аддзелу Бел. Каап. Банку за—10 зл. Грам. Антосю Крышалавічу з Лап за—2 зл. Грам. Зьмітру Хахолку за—4 зл. Управа.

Падзяна. Глыбоцкая Акружная Управа Т-ва Беларускае Школы шчыра дзякуе за ахвяры на будоўлю Гімназіі ў Глыбокім, якія паступілі ад наступных: ад Беларускага Нацыянальнага Саюзу ў Чыкаго—25 далараў, ад нашых братоў з Амэрыкі: О. Курдзёнка, М. К. Хохлуна, Ф. Міхайлоўскага, Н. Касарэўскага, Л. Ліхача, О. М. Грыдзюшкі, П. Шарабайкі—па аднаму дал. ад кожнага і Ю. Чукні—2 дал., пасла Валашына—3 далагра, гр. А. Войціка—5 злотых. Управа.

Цыруляр новага міністра ўнутраных спраў. Нова міністар унутраных спраў ген. Славай-Складкоўскі разаслаў усім ваяводам цыруляр, у якім даручае ім „павялічыць прадуктыўнасьць працы“ ўрадоўцаў, зьменшыць пераліску між рознымі ўстановамі, карыстаючыся для вырашэньня спраў—тэлефнам. Апрача таго, „акуюльнік“ радзіць рабіць часьцей зьезды старостваў, воітаў, солтысаў, паліцыянтаў і г. д. Далей „акуюльнік“ трэбуе ад урадоўцаў уважлівага адношэньня да інтэрсантаў, ды аблягчэньняў пры прыманьні ад іх просьбаў, якія можна падаваць усна, а ня толькі на пісьме. Інтэрсант можа трэбаваць, каб сам урадовец запісаў у пратакол яго просьбу ды прачытаў яму, і гэта будзе—усё-роўна як прашэньне.

Афіцыйны курс грошы на 26-га кастрычніка Далагр—8 зл. 97 гр. Залаты рубель—4 зл. 61 гр. 26. X. на чорнай біржы ў Вільні за далагр плацілі 8,98. Зал. руб. 4,85. Чырвонец 47.

## Лісьмо у Рэдакцыю.

Паважаны Грамадзянін Рэдактар!

У № Вашае часопісі ў перадавой стацьці было напісана, што грам. Юдэнак выключаны з ліку сяброў „Грамады“ 8 кастрычніка. Гэта—няточна: пастанова Цэнтр. Камітэту „Грамады“ аб выключэньні Юдэнака і трох другіх сяброў арганізацыі (Цімаховіча Антося—білет № 1664, Хоміча Лукаша—№ 73 і Ваўка Ант.—№ 567) зроблена была 27 верасьня с. г. і запісана ў пратаколе пад № 15 з таго-ж дня. Ц. Сэкрэтарыят Б. С.-Р. Гр.

## Карэспандэнцыі.

Вясковая дэманстрацыя грамадаўцаў сялян. (В. Вострава, Слонімскага павету).

Зразумелі нашы сяляне, што ў арганізаванасьці сіла, тая сіла, якая ўсё зьмятае на сваім шляху і зносіць той бруд, які, дзякуючы нашаму векавому сну, назьбіраўся ў даволі-такі значнай меры. Вось і арганізаваліся ў сваю арганізацыю—шчырую заступніцу пакрыўджаных Б. С.-Р. Гр.

Кругом, дзе ні зайдзі ў вёску, сяляне з энтузіязмам вітаюць Грамаду. Ужо няма тае вёскі, дзе ня было-б гуртка, а ня гуртка, дык сяброў, упісаных у другія гурткі. У нашай вёсцы Вострава арганізаваны гурток Б. С.-Р. Грамады 11/VII с. г. і спачатку ўпісалася ў яго 19 чал., а цяпер маем 65 чал.

Пашоў адзін з сяброў у паліцыю, адаваць паведамленьне на рукі каманданта ў Галышчы. Камандант мя прыняў і гэтак запаяў: „Osobiście zgłosić się do starostwa i prosić zezwolenia!“ Мы паведамлілі Цэнтральны Сэкрэтарыят аб гэтым. Сэкрэтарыят зрабіў навет яшчэ больш, чым вымагае закон аб палітычных партыях: паведаміў старасту

пісь, бо-ж распараджэньне Міністры Асьветы ад 7. I. 1925 г. выдана ў параўменьні з Міністрам Унутраных Спраў, а гэта значыць, што Міністар Унутраных Спраў таксама муіць выдаць адпаведны загад Старастам і воітам.

Галоўная Управа Таварыства Беларускае Школы заклікае ўсё грамадзянства паведамляць яе аб фактах адмовы воітаў сьведчыць подпісы дэкларантаў. Гэтая адмова лічыцца надужыцьцем, бо не дае магчымасьці беларусам споўніць бацькаўскі абавязак на падставе закону аб школьніцтве.

Аб гэтых фактах Галоўная Управа будзе падаваць да ведама Цэнтральнае Улады, дамагаючыся, каб вінаваіцы былі пакараны.

А тым часам Галоўная Управа заклікае як можна больш падаваць дэкларацыяў і станоўча дамагацца, каб воіты сьцьвардзілі подпісы.

Апроч таго, Галоўная Управа яшчэ напамінае, што пры складаньні дэкларацыяў трэба кіравацца інструкцыяй.

Як летась, так і цяпер у некаторых вёсках дэкларанты падпісваюцца дома і даюць паўнамоцніку, каб аднёс у гміну і пасьведчыў.

Гэта зусім няправільна, ды можа папсаваць справу. Падпісвацца трэба абавязкова ў гміне, бо толькі ў гэтым прыпадку дэкларацыя будзе правамочная.

Паўнамоцнік-жа выбіраецца ня дзеля таго, каб заверыць подпісы ў гміне, а дзеля падачы Школьнаму Інспектару. Галоўная Управа.

Увага. Дэкларацыі з блянкамі і інструкцыямі можна выпісваць з Галоўнае Управы Т-ва Беларускае Школы—(Wilno, Wilenska ul. № 12).

аб тых гуртках, якія ёсьць у павеце, паперай пад № 2040, каб больш паліцыя не рабіла перашкодаў. Дык мы пайшлі зноў складаць паведамленьне. Камандант ізноў адмовіўся, дык паслалі поштаю да староцы за 5 дзён да сходу.

12 верасьня, а другой гадзіне адкрылі сход п'яньнем „Ад веку мы спалі“. Старшыня гуртка разьясьніў сябром тое, як адносіцца польскі буржуазны ўрад да нацыянальных меншасцяў, якая мэта польскага асудніцтва і крэсавае палітыкі. Усе ўважна слухалі, пасля пастанавілі як найхутчэй злажыць паўторна дэкларацыі на родную школу, а пакуль дадуць яе нам, дык прылажыць усе стараньні і, з дапамогаю Галоўнае Управы Т-ва Беларускае Школы ў Вільні, адчыніць прыватныя беларускія школы у Востраве і іншых вёсках. Пастанавілі дамагацца перавыбараў гміннае рады, а на сучасных радных налегчы, каб яны падаліся ў адстаўку, бо яны „жондзяць“ ад самага стварэньня Польшчы, ды так „жондзяць“, што пара ім ужо ў архіў. Гэта-ж рада надаўна ўхваляла збудаваньне халодніцу (вастрог) пры гміне (гэта замест школы!). Сход закончылі п'яньнем „Ад веку мы спалі“, ды сталі расхадзіцца; шмат яшчэ хто застаўся, — хацелі ўнясьці сяброўскія складкі і ахвяры на пагарэльцаў у Дзісеншчыне. Раптам улятаюць два паліцыянты з Галынскага пастарунку. Адзін з іх стаў у дзьвярох, забараніў уваход і выхад, а „застампца“ каманданта пан Хмелеўскі стаў правяраць білеты і карткі запросіні і усіх стаў сабе сьпісваць на ліст. Калі мы сталі пратэставаць і казалі: „няхай пан правярае, а не запісвае“, дык адказаў: „to moja rzecz“. Пасля стаў чытаць паперу ад староцы, у якой той прыказвае разгнаць сабранныя і напамінае, што трэ прасіць дазволу, а не паведамляць, асьцерагаючы, што калі будзе гэткае здарэньне паўторна, дык намесцы арышту камітэт гуртка.

Сяляне бачылі і чулі гэта дый сьцямілі, што нам рабіць; а паліцыі дый ня толькі не спалохаліся, а яшчэ больш загартаваліся. У знак пратэсту проці гэтага знішоўшы з надворку ўся моладзь дэманстрацыяна запаяла, „Ад веку мы спалі“... Дзсяткі грудзёў маладых стройна й мелодычна ў энтузіязме запаялі марсельскае. Жалем сэрца напоўнілася, калі дайшлі да слоў „Усюды сьмяюцца, усюды гаяюць, папросту хоць крыкні ратуй“... бо гэта, як нельга болей, надыходзіць да перажыванае намі цяпер хвіліны.

Паход гэты зрабіў велізарнае ўражаньне на сялян, якія з прычыны яснае пагоды і сходу гуртка сьдзелі грамадкамі на вуліцы, вітаючы ад шчырага сэрца нашу моладзь, чакаючы нечага новага й лепшага. А сонца так яскрава кідала свае агністыя праменьні, саграваючы імі не адных паноў, а і нас, пакрыўджаных сялян.

Востравец.

## „Кракаўскія ластаўкі“.

(З Горадзеншчыны).

Сёлета скончылі Беларускае Вучыцельскія Курсы ў Кракаве трое вучыцеляў з Горадзенскага павету, якія былі вызначаны на гэтыя курсы Школьным Інспектарам.

Першы: В. М. вучыцель скончыў перад вайною Вучыцельскую Сэмінарыю, паходзіць з сям'і селяніна. У часе выбарнае акцыі (1922 г.) быў мужам давер'я ад № 16. Праз увесь час шчыра працаваў на ніве Беларускага адраджэнскага руху і цярыў уціск з боку паліцыі і адміністрацыі. Многа палажыў працы пры складаньні дэкларацыяў на беларускую школу. Сваім вясковым характарам і невычарпаным юмарам ён заахвочваў нас да працы. Да яго мы зьбіраліся ў цяжкія часны жыцця і заўсёды выходзілі ступль вясьлія, поўныя надзеі.

Як толькі В. М. быў вызначаны на Кракаўскія



Курсы, першым яго ганебным крокам было тое, што ён, дзеля ўгоды Інспектару, забраў назад з Інспектарату дэкларацыю на нашу школу, хаця зусім ня быў паўнамоцнікам ад бацькоў і ня ён іх складаў. Цяпер В. М. скончыў курсы і назначаны польскім вучыцелем у Ломжынскае ваяводства. Любімым яго выразам зьяўляецца: „Теперь мне всё равно—русский, польский, белорусский“.

**Другі:** К. А., таксама вучыцель, скончыў перад вайною Вучыцельскую Сэмінарыю, паходзіць з сям'і селяніна. К. А. — былы афіцэр Дзюкінскае арміі. Да адкрыцця курсаў ня выявіўся ні ўчым. Гандляваў сенам.

Цяпер гэты пан кажа: што ён скончыў польскія курсы. Не прызнае беларускае нацыянальнасці на агул і смяецца з беларускае літаратуры. Лічыць сябе расейцамі і лятуць аб „Единой и Неделимой“. Таксама назначаны польскім вучыцелем у Ломжынскае ваяводства.

**Трэці:** Яга, дзякуй Богу, ня ведаю, і нат боязна думаць аб ім...

Туды вам, мае паночкі, і дарога. Непатрэбны такія вучыцелі для нашых дзетак, бо яны толькі забрудзяць іх чыстыя душы!

### Нам пішуць з вёскі што:

× Зруйнаваная вайною в. Сьвідзілаўка, Шудзілаўскае гм., Сакоўскага пав., мае ўсяго 395 дзес. зямлі, палова якой нягодная і зарасла лесам.—Жыцьцё сялян—хоць у зямлю лезь. А васьмь цяпер прыслалі падатку плаціць за 465 дзес.—і скуль надвыжкі 70 дзес., ніхто ня ведае. Розных „залеглых і не залеглых“ вёска мусіць заплаціць 3,704 ал. 57 гр. І калі-б гэта прыйшлося заплаціць, то галодная сьмерць чакае сялян! Але ведама, як у нас: не заплацяць, то прыедуць, забяруць апошнія манаткі, апошнюю кароўку, і тады ўсё роўна галодная сьмерць!

× Дзяды і прадзеда селян з в. в. Пашкаўцы, Рачканы і Гаслаўшчына, Ляхавіцкай гм., Баранавіцкага пав., заўсёды карысталіся сэрвітутам двара Грушаўка пана Грабоўскага, „а тэпер не то!“ Падаў пан на суд і ў-ва ўсіх інстанцыях за судзілі селян апаціць панау: з в. Пашкаўцы 750 ал., з в. Рачканы 1800 ал., з в. Гаслаўшчына 400 ал.—Сяляне перадалі справу ў Сойм, а пан „не зьявае“,—вось, як забіраў прысуджанае: прыехалі 42 чалавекі коннай і пешай паліцыі і, пачаўшы з канца вёскі, забіралі, што ўгледзелі: хлеб, плугі, бораны, апошнія каровы і г. д. І ўсё гэта адвезлі панау. Сяляне засталіся жабракамі, — хоць ты голасам крычы—плач.

× Як прыйшлі да нас бальшавікі ў 1920 г., то пан Юрэвіч з двара Вышполье, Сталавіцкай гм., Баранавіцкага пав. з сьлязьмі хадзіў і прасіў сялян, каб падпісаліся, што „ён добры пан і нікому крыўды не зробіць і ня зробіць“. Сяляне пашкадавалі плачучага пана, падпісаліся і гэтак урагавалі жыцьцё пана.—А цяпер гэты Юрэвіч васьмь як „шкадуе і дзякуе“ селянам: селянка толькі вольдзе ў панскі лес па грыбы ці ягады, дык ужо прудца сыны Юрэвіча з ружжамі і сабакамі за селянкамі, — цькуюць сабакамі і лупцюць кіямі! Гэтакая панская „памяць“,—гэтак яны „дзякуюць“!

× Як капаў грам. Міхал Хрэноўскі з м. Гарадка, Беластоцкага пав.,—сабе калодзеж, то суседка яго, дзятыха Сасноўская з сынам, чупчэ павеілася, каб не пазволіць яму капаць каля свае мяжы, а каб капаў ён пасярэдзіне свайго падворка, праз які толькі возам можна праехаць, такі ён вузкі.—Вешалася, а ўсё ж ткі не дала рады.—Хрэноўскі выкапаў пры мяжы. Цяпер Сасноўская хваліцца, што выходак паставіць каля калодзежа. — Кажэ яна: „Тут не бальшэвія, тут наша права“!

× Пан Шванскі, заступнік каманданта Хаценчыцкага пастарунку (ў Вялейшчыне), які даваў апінію аб людзях і гэтак „добра“ рабіў „баданя“—залез, выдраўшы вакво, у краму з гарэлкаю Язэпа Гарасімовіча.—Паднялі страляніну, злодзея злавлі, і пастарунковага, што быў на аходзе, сюды-ж прывялі. Злодзея за руку ўзялі! Паліцыя стараецца ганюю справу „ўможыць“.

× Гарадоцкая паліцыя прыляцела ў в. Выдрычы, Гарадоцкай гм., Маладэчанскага пав., і распытвае, ці няма там гуртка „Грамады“? Але селяне ведаюць, што ў такіх выпадках рабіць: адсылаюць яе „подалей“. Паліцыя — да сляпога і глухого дзёда: „Сзу са hurtki“? А дзед: „Дзе тыя гуркі, — са-два было ў гародзе, ды й тыя дзедзі-гароднікі ўлезлі і вырвалі“. — Вось і даведаліся! А селяне сваё робяць.

× Сямёрнікаўскі солтыс, Гарадоцкай гм., Маладэчанскага пав., Пятрук Жаркевіч з в. Белева страшыць сваіх селян, каб не запісаліся ў „Грамаду“. Але народ смяецца з гэтага брахуна і называе другім Павлюкевічам, з тэю розьніцаю, што Павлюкевіч за сваю брахню дастаў 1.000 злотых, а ён—воз гнілога галля.

× 29/VIII. г. г. у в. Валотыне, В. Эсьмантоўскае гм., Горадзненскага пав., прыйшоў нейкі, як ён сябе назваў, Мартыновіч,—быццам шукаць маладэльнікаў і называў сябе стрэчным братам пасла Валотына. Але аб маладэльце ён не гаварыў, а гаварыў аб паліцыі і розную брахню распускаў аб „Грамадзе“ і паслох з Б. С.-Р. Грамады. Тут селяне зразумелі, што гэта шпік, і „пусьцілі яго з міром“.—То зноў 8—11 нейкія „галантэрэйнікі“ гулялі ды распыталі: „што ды як“,—але селяне нашы—„страляная птушка“ і раскусілі й гэ-

тую „галантэрэю“, ды паказалі ім, у якім баку Варшава.

× Лукер'я Лук'янюк прыйшла, ці ляпей сказаць: прыбегла да папа ў м. Нарэў, Вельскага пав., каб даведацца, калі радзіўся яе сын, якога бяруць цяпер у войска. Бегла кабета 10 вёрст, нічога зраньня ня еўшы, пацалавала айчулька ў рукі.—просіць; а той трэбуе за тое, што толькі паглядзіць у кнігі, 1 злоты. А ў кабеты—ані граша,—просіць, лямантуе; поп разлаваўся, раскрыў кнігу і крыкнуў: „Пятага, пятага—йдзі, йдзі!“—Так кабета і не даведлася, што пятага: месяца ці году;—з тым і пайшла, плачучы.

## 3 Радавае Беларусі.

### Забясьпечаньне БСРР с.-г. машынамі.

У 1926-27 апэрацыйным годзе с.-г. машынамі і прыладамі будуць забясьпечваць вёску Цэнтраземсклад з сваімі аддзяленьнямі і беларуская с.-г. кааперацыя.

Цэнтраземсклад мае загатоўкі: 40.000 плугоў, 2.000 малатарняў, 1.000 конных прывадоў і 2.500 веялак.

Белсельсаюз загатоўкі: 45.000 плуг., 15.000 малатарняў, 1.000 конных прывадоў і 3.500 веялак.

Агульная патраба БСРР у с.-г. машынах на 1926-27 год складае: 85.000 плугоў, 3.500 малатарняў, 2.000 конных прывадоў і 6.000 веялак.

Для забясьпечаньня патрабаваньняў беларускага селяніна ў с.-г. машынах Нар. Кам. Гандлю БСРР зьяўняюцца да ВСНГБ з хадайніцтвам, каб Віцебскія металічныя фабрыкі забраніравалі для БСРР: 69.000 плугоў, 3.500 малатарняў, 2.000 конных прывадоў і 5.400 веялак.

На аснове гэтага Цэнтраземсклад павінен будзе атрымаць беларускіх машынаў: 24.000 плугоў, 2.000 малатарняў, 1.000 конных прывадоў і 1.900 веялак, а Белсельсаюз 45.000 плугоў, 1.500 малатарняў, 1.000 конных прывадоў і 3.500 веялак.

Акрамя Віцебскіх металічных заводаў, с.-г. машыны і прылады будуць вырабляць с.-г. майстэрня Цэнтраземскладу.

У працягу 1926, 27 году с.-г. майстэрня выпусьціць 1.600 плугоў і 600 веялак.

### У Інстытуце Беларускай Культуры.

× Тэатральная падэжцыя ІБК вызначыла цэлы рад дакладчыкаў, якія распрацоўваюць пытаньні гісторыі беларускага тэатру. Між іншым будуць распрацаваны гэтыя пытаньні: беларуская батлейка, тэатр часоў Марцінкевіча, тэатр часоў паншчыны, дзейнасьць беларускага тэатру часоў адраджэньня эпохі Ігнаца Буяніцкага, тэатр „Беларускае Т-ва Камэды і Драмы“ і інш.

Апроч таго, падэжцыя адчыняе тэатральны музэй, для якога ўжо сабрана шмат каштоўных матар'ялаў.

× Камісія па вывучэньні беларускага танцу мае камандыраваць на вёску новага балетмайстра БДТ Шчарбініна, які будзе знаёміцца з беларускімі танцамі пад кіраўніцтвам этнаграфіа Сэрбава.

× Зараз праводзіцца запіс жадаючых паступіць у хор, які павінен скласьці аснову будучай беларускай народнай капэлы. Сябры хору будуць велькі тэатрычныя і практычныя заняткі. Да працы запрашаюцца музыкі: Грыневіч, Ягораў і Тэраўскі.

× Ранейшая камісія беларускага стылю рэарганізавана ў камісію гістарычнага мастацтва.

× Жыдоўскі аддзел ІБК апрацаваў жыдоўска-беларуска-расейскую тэрміналёгію па біялёгіі, матэматыцы і праву.

Тэрміналёгія зьдана ў друк.

### Беларускае т-ва драматычных пісьменьнікаў і кампазытараў.

5 чэрвеня 1926 году Народны Камісарыят Унутраных Спраў зацьвердзіў Статут Беларускага Т-ва драматычных пісьменьнікаў і кампазытараў.

У часовае праўленьне агульным заснаваўчым сходам абраны наступныя т. т.: Флёрыян Ждановіч (старшыня), А. Міровіч, М. Красінскі (сябры) і В. Пашалевіч (секратар).

Паводле статуту, сябрамі т-ва маюць права быць драматычныя пісьменьнікі, перакладчыкі і кампазытары, творы якіх (літаратурныя, музычныя, вакальныя) былі выкананы тым ці іншым парадкам з прадажай білетаў, а таксама мастакі, дэкаратары, творы якіх выкарыстоўваюцца прафэсійнальнымі артыстамі ў часе тэатральных пастановак.

### Гарбары—англійскім гарняком.

Кампанія дапамогі бастуючым англійскім гарняком сярод гарбароў БСРР прайшла надта пасьпешна. Гарбары ў фонд дапамогі гарняком перадалі звыш 2.000 руб.

### Грашавыя наступленьні ў МОПР за жнівень.

У ЦК МОПРу БСРР у працягу жнівня паступіла 4.000 руб., якія адасланы ў ЦК МОПРу ССРР.

## Юрыдычныя парады.

Падпішчыну № 5090. Папрабуйце прасіць Паятвы Соймік, каб Вас звольніў ад платы. Падпішчыну № 1402. Ацэнку можна рабіць адну, а пасья падаваць у суд. Падпішчыну № 3054. Выдайце каму-небудзь даверанасьць, і можна судзіцца; справа для Вас паўная. Паўлу Серадзе. Можна дахадзіць судом. Мацею Батэлю. Калі ад дня сьмерці дзядзькі не прайшло 10 гадоў, дык можна судзіцца, Бладзькі Бомну. Судом нічога ня зробіце; папрабуйце зьявіцца да Зямельнага Ураду. Міхалу Копэцю. 1) Гаспадарка належыць да Вашага бацькі і яго патомства, 2) Перш трэба прасіць Міравы Суд паставіць над дзятцамі апеку, 3) Ад 15 да 150 злотых. Тодару Сапегу. Куратара павінен быў назначыць Акружны Суд, да каторага і трэба зьявіцца, калі хочаце дахадзіць зьмены куратара.

## Паштовая скрынка.

Кігану Нінанору. Справа арганізацыі гурткаў стаіць ня блага. У чародным нумары падамо сьпіс іх. Дык спецыяльная адозва да селян Слонімпшчыны—лішняя.—Пісаць можаце добра, дык прасім і далей прысылаць карэспандэнцыі.

Міхасю В. Грамадзісту. Аб горадзненскім зьездзе „Грамады“, спектаклі і сьвяткаваньні ў Горадні 20 х угодкаў беларускае прэсы мы ўжо пісалі. Зьямяшчаючы Вашу карэспанд., мы-б паўтарылі тое самае. Пішэце, — тым больш, што можаце і ўмеце пісаць; з удзячнасьцяй скарыстаем.

Нарэсп. з Берасьця, апісаўшаму, што ў верасьні пры выбарах у магістрат у Берасьці радыкальныя партыі, ня глядзячы на рэпрэсіі дэфэнзывы, атрымалі 6 мандатаў;—і што начальнік дэфэнзывы Кобазь, былы сябра „Союза Русскаго Народу“,—заклікаўшы ў свой кабінет, да паўсьмерці зьбіў работніка Ст. Касінскага, якога звольнілі з вострогу толькі дзякуючы паслу Ю. Сабалеўскаму з Бел. Сял.-Раб. Грамады. — Гэтай Вашай карэспандэнцыі зьямясьціць ня можам, бо Вы забыліся падаць свой адрэс і прозьвішча. Пішэце, падаючы свой адрэс і прозьвішча, — скарыстаем з удзячнасьцяй.

Грамадзісту № 10548. Вашай карэспандэнцыі аб Паўлюкевічу не зьямяшчаем, бо шкадуем на гэтую брыду марнаваць паперы. Аб Павлюкевічу ня толькі пісаць, але і гаварыць ужо ніхто ня хоча. Ён ужо „сваю п'сенку сп'бл“.

## Усячына.

### Паліцэйскія сабакі.

Сабакі на службе паліцыі—гэта апошняе слова сышчыцкай тэхнікі. Двух нямецкіх спецыялістаў, паставіўшых сабе мэтай правярць праўдзныя здольнасьці сабак да сышчыцкай работы, — сьцьвярджаюць, што яны ня так вялікі.


З 132 экспэрымэнтаў, дзе сабакам былі паставлены гэтыя задачы:

1) знайсці сьлед пасья 4 гадзін; 2) пазнаць чалавека па сьлядох, якія аставіў; 3) пазнаць чалавека паводдуг рэчы, якія пакінуў,—толькі пяць далі добрыя рэзультаты.

Найлепш выпаўняюць гэтую работу.. людзі!

## ЦЭНТРАЛЬНЫ СЭКРЭТАРЫЯТ Белар. Сялян.-Работ. Грамады перанесены

ў новае памяшчэньне: Вялікая вул. 30—9.  
Усялякую карэспандэнцыю адрэсуеце  
на гэты адрэс.



Ня трацьце часу, а неадзілана падпішэцеся на найлепшую беларуск. багата ілюстраваную двухтыднёвую гумарыстычную часопісь

## „МАЛАНКА“.

Востры гумар! Здаровы сьмех!  
Сьмела ўсім рэжа праўду ў вочы!

ПАДПІСНАЯ ПЛАТА: На год 8 зл., на паўгода 4 зл. і на тры мес. 2 зл. (Заграніцу на год 2 далары, і на паўгода 1 далар).

Купляйце гатовыя камплекты „Маланкі“ № № 4, 6, 7, 8, 9, 10, 11, 12, 13, 14 за тры зл. з перасылкай.